



MALTA

QORTI TAL-APPELL (Kompetenza Inferjuri)

**ONOR. IMĦALLEF
LAWRENCE MINTOFF**

Seduta tal-4 ta' Novembru, 2020

Appell Inferjuri Numru 136/2018 LM

**Alfred Caruana bin-numru tal-karta tal-identità 0312955(M)
(“l-appellant”)**

vs.

**Bank of Valletta p.l.c. (C 2833) (“is-soċjetà appellanta”)
u Valletta Fund Management Limited (C 18603) li mit-22 ta' Novembru,
2016, bdiet tissejjaħ BOV Asset Management Ltd**

Il-Qorti,

Preliminari

1. Dan huwa appell magħmul mill-intimata socjetà **Bank of Valletta p.l.c.** [minn issa ’i quddiem “is-soċjeta’ appellanta”] mid-deċiżjoni mogħtija fit-12 ta’ Settembru, 2018, fil-każ numru 106/2017 u bl-okkju premess [minn issa ’i

quddiem “id-deċiżjoni appellata”, mill-Arbitru għas-Servizzi Finanzjarji [minn issa ‘I quddiem “l-Arbitru”], li permezz tagħha ddeċieda dwar l-ilment tar-rikorrent **Alfred Caruana (K.I. numru 0312955M)** [minn issa ‘I quddiem “l-appellat”] billi *ai termini* tal-paragrafu (iv) tas-subinċiż 26(3)(c) tal-Kap. 555 tal-Ligijiet ta’ Malta ordna lis-socjetà appellanta sabiex tħallas lill-appellat is-somma ta’ €5,913.97 (ħamest elef disa’ mijja u tlettax-il Euro u sebgħa u disgħin čenteżmu), bl-imgħaxijiet legali mid-data li fiha l-appellat ippreżenta l-ilment tiegħu quddiemu, sad-data tal-pagament effettiv u bl-ispejjeż kontra tagħha.

Fatti

2. Il-fatti ta’ dan il-każ huma kważi kollha identici għal dak tal-appell deċiż minn din il-Qorti, kif diversament preseduta, fis-16 ta’ Diċembru, 2019, fl-ismijiet **Finco Treasury Management Limited għall-kont u beneficiju tal-Provinċjal Maltija tal-Agostinjani et vs. La Valette Funds SICAV p.l.c. et** (Appell numru 23/2018).

3. Għandu jingħad li fil-każ odjern l-appellat kien aċċetta l-offerta tas-soċjetà appellanta fil-31 ta’ Mejju, 2011, skont kif jirriżulta mill-kopja tal-*Form of Acceptance and Transfer* esebita *a fol.* 12 tal-atti, sabiex b’hekk huwa kien intitolat għall-ħlas tas-somma ta’ €12,080.53 (tnax-il-elf u tmenin Euro u tlieta u ħamsin čenteżmu) wara li huwa kien investa fil-fond magħruf bħala *La Valette Multi Manager Property Fund* [minn issa ‘I quddiem “LVMMPF”] is-

somma komplexiva ta' €17,454.66 (sbatax-il elf erba' mijas u erbgħa u ġamsin Euro u sitta u sittin čenteżmi) skont il-kopja tal-*Contract Note a fol.* 67 tal-atti.

Mertu

4. L-appellat intavola proċeduri quddiem I-Arbitru fil-11 ta' Awwissu, 2017, kontra s-soċjetà appellanta u kontra s-soċjetà **Valletta Fund Management Limited (C18603)** illum magħrufa bħala BOV Asset Management Ltd [minn issa 'l quddiem "BAM"] permezz tal-preżentata ta' ilment fejn filwaqt li rrileva li huwa kien investa fil-LVMMMPF wara li huwa kien ġie mħajjar minn impjegata tas-soċjetà appellanta. Din kienet qaltlu li I-prodott kien jagħti mgħax ferm aħjar mill-istocks tal-Gvern li huwa kellu, u huwa ġie assigurat li seta' jieħu lura I-ammont investit f'kwalunkwe ħin. Madankollu huwa ngħata lura biss 75% ta' dak I-ammont u qed jippretendi li għandu jingħata wkoll ir-rimanenti 25% fl-ammont ta' €5,913.97 (ħamest elef disgħha mijas u tlettix-il Euro u sebgħha u disgħin čenteżmu).

5. Is-soċjetà appellanta u I-BAM wieġbu għall-ilment billi eċċepew is-segmenti: preliminarjament (a) I-Arbitru ma kellux il-kompetenza skont il-liġi sabiex jieħu deċiżjoni fir-rigward tal-kuntratt ta' transazzjoni bejn il-partijiet; (b) I-Arbitru ma kellux jieħu konjizzjoni tal-ilment *ai termini* tal-para. (c) tas-subartikolu 21(2) tal-Kap. 555 tal-Liġijiet ta' Malta peress li kienet seħħet transazzjoni; (c) I-Arbitru ma setax jieħu konjizzjoni tal-każ stante li huwa kellu s-setgħa li jittratta biss ilmenti mressqa minn "klijenti eligibbli"; (d) huma ma kinux il-leġittimi kontraditturi; (e) I-appellat kien biegħ u ttrasferixxa d-drittijiet

kollha tiegħu, anki dawk litigjuži, lis-soċjetà appellanta; (f) il-preskrizzjoni a tenur tal-artikolu 1222 u tal-artikolu 2153 tal-Kap. 16 tal-Liġijiet ta' Malta; (g) l-appellat kien iddikjara huwa stess li kien “*experienced investor*” u kien ġie kklasifikat tali f’rapport magħmul minn Marccus Partners and Mazars Group kif inkarigati mill-MFSA; (g) hija ma kienet bl-ebda mod responsabbi għall-ħlas ta’ danni jew xort’oħra lill-appellat għal xi aġir allegatament illegali da parti tagħha; (ħ) l-ispejjeż tal-proċedura kellhom jitħallsu mill-appellat.

Id-Deċiżjoni Appellata

6. L-Arbitru wasal għad-deċiżjoni appellata wara li għamel is-segwenti konsiderazzjonijiet rilevanti għall-appell odjern:

“Eċċezzjonijiet Preliminari

Eċċezzjonijiet dwar Ĝurisdizzjoni

Il-provdituri tas-servizz qajmu tlett ecċezzjonijiet dwar il-kompetenza fis-sens li l-Arbitru m'għandux jisma' dan il-każ għaliex m'għandux il-kompetenza taħt il-liġi li jiddeċiedi dwar kuntratt ta' transazzjoni bejn il-partijiet li saret res judicata liema kwistjoni tista' titqajjem biss quddiem il-Prim' Awla tal-Qorti Ċivili b'mod esklussiv; li għalhekk l-ilment huwa wieħed frivolu u vessatorju ai termini tal-Artikolu 21(2)(c) tal-Kap. 555 u fil-konfront tal-BOV l-ilmentatur mhux ‘klijent eligibbli’.

L-Arbitru ser jittratta dawn l-eċċezzjonijiet dwar kompetenza flimkien.

L-Arbitru għas-Servizzi Finanzjarji ġie mwaqqaf permezz tal-Att XVI tal-2016 (Kap. 555 tal-Liġijiet ta' Malta) li stabbilixxa l-kompetenza tiegħu. Għalhekk, il-kompetenza tal-Arbitru ma tiddependix fuq ir-rieda jew ix-xewqa tal-partijiet jew il-materja li dwarha jiġi mitlub jiddeċiedi, iżda hija stabbilita fuq kriterji oġġettivi li l-legiżlatur deherlu li għandu jistabbilixxi.

Skont il-Kap. 555 tal-Ligijiet ta' Malta, (fn. 22 Art. 21(1)(b) tal-Kap. 555) l-Arbitru għandu l-kompetenza li 'jisma' lmenti skont il-funzjonijiet tiegħu taħt l-Artikolu 19 (1) fir-rigward tal-imgħiba ta' provditur tas-servizzi finanzjarji.' M'hemm l-ebda kwalifika dwar il-materja tal-ilment u l-Arbitru jista' jisma' kwalunkwe ilment imressaq minn klijent eligibbli kontra provditur tas-servizzi finanzjarji dejjem fil-limiti tal-istess Att.

Dan huwa imsaħħaħ minn dak li hemm provdut fl-Artikolu 19 (1) fejn il-funzjoni primarja tal-Arbitru hija deskritta bħala dik li 'jitratta lmenti mressqa minn klijenti eligibbli.' L-istess, m'hemm l-ebda limitazzjoni xi jkun l-ilment imressaq sakemm jaqa' fil-parametri tal-istess Kap. 555.

Għalhekk, it-test tal-kompetenza huwa li min iressaq l-ilment irid ikun 'klijent eligibbli' u kontra min jitressaq l-ilment irid ikun 'provditur tas-servizzi finanzjarji' skont id-definizzjoni tal-Kap. 555.

'Klijent eligibbli' huwa definit bħala: 'klijent li jkun konsumatur ta' provditur tas-servizzi finanzjarji, jew li lilu l-provdit tur tas-servizzi finanzjarji jkun offra li jipprovi xi servizz finanzjarju, jew li talab il-provdiment ta' xi servizz finanzjarju minn provditur tas-servizzi finanzjarji.' (fn. 23 Kap. 555, Art.2) L-istess Artikolu jipprovi li "klijent" għandu jinkludi, persuna fīžika, inklużi s-suċċessuri tagħha fit-titolu jew mikrointrapriża.'

Il-liġi tistabbilixxi wkoll min hu provditur tas-servizzi finanzjarji:

"provditur tas-servizzi finanzjarji" tfisser provditur tas-servizzi finanzjarji li jkun jew li jkun ġie licenzjat jew awtorizzat xort'oħra mill-Awtorităt għas-Servizzi Finanzjarji ta' Malta skont l-Att dwar l-Awtorităt għas-Servizzi Finanzjarji ta' Malta jew kull li ġi ta' tas-servizzi finanzjarji, inkluż iżda mhux limitat għal servizzi ta' investiment, ibbankjar, istituzzjonijiet finanzjarji, karti ta' kreditu, pensjonijiet u assigurazzjoni...' (fn. 24 Ibid.)

L-ilmentatur odjern huwa klijent eligibbli filwaqt li l-provdituri tas-servizz huma provdituri tas-servizz skont id-definizzjoni tal-Kap. 555 fuq čitat.

Għalhekk, il-kompetenza tal-Arbitru tiskatta hekk kif jiġu sodisfatti dawn ir-rekwiziti tal-liġi u, ġaladarrba tiskatta din il-kompetenza, l-Arbitru mhuwiex ristrett biex jisma' ilment, tkun xi tkun il-materja u l-kwalità tiegħu, basta jkun marbut ma' xi servizz fil-qasam tas-servizzi finanzjarji u mogħti minn provditur ta' servizz li jaqa' taħt id-definizzjoni tal-liġi.

Il-legiżlatur bl-ebda mod ma illimita l-kompetenza tal-Arbitru ħlief għal dak li jipprovi l-istess Att. Pereżempju, l-Arbitru jista' jisma' każi li jmorrū lura sal-1 ta'

Meju 2004, (u mhux aktar), u 'jista' jagħti rimedju pekunjarju għal kull ilment sa massimu ta' €250,000.'

Li kieku l-legiżlatur ried jillimita l-kompetenza tal-Arbitru, fiċ-ċirkostanzi li qed jgħidu l-provdituri tas-servizz, allura kieku kien jagħmel hekk, imma dan il-legiżlatur m'għamlux.

Għalhekk l-Arbitru qed jiċħad l-eċċeżżjonijiet dwar kompetenza u, ġaladárba ġie deċiż li l-ilmentatur huwa klijent eliġibbli u jista' iressaq l-ilment, allura, m'hemm xejn frivolu u vessatorju fl-ilment tiegħi u ser jikkunsidrah.

Issa l-Arbitru ser jittratta dak li qalu l-provdituri tas-servizzi finanzjarji li qed isostnu li l-każ huwa wieħed magħluq għaliex seħħet transazzjoni bejn il-partijiet liema transazzjoni għandha l-effett ta' res judicata bejn il-partijiet.

U, in sostenn ta' dan, il-provditur tas-servizz jagħmel referenza għal dak li jipprovd i-L-Kodiċi Ċivili.

M'hemm l-ebda dubju li l-Bank kien qed joffri servizz fil-qasam tas-servizzi finanzjarji. Il-Bank mhuwiex kumpannija ordinarja li daħlet f'xi kuntratt semplicei ma' kontraent ieħor, imma l-Bank huwa kumpannija li taħdem fil-qasam tas-servizzi finanzjarji u hija soġġetta għal skrutinju akbar, anke minn regoli ad hoc, li japplikaw f'dak il-qasam, dejjem biex jigi protett l-investitur.

Dan ġie enfasizzat mill-MFSA fir-rapport tagħha tat-22 ta' Ġunju 2012, (fn. 25 Report on the MFSA investigation into the sales practices by Bank of Valletta p.l.c. of the La Valette Multi-Manager Property Fund), fejn għamlitha čara li l-BOV kien suġġett għall-guidelines applikabbli qabel l-2017 u l-Investment Services Rules minn Novembru 2007.

M'hemm l-ebda dubju lanqas li s-servizz jikkostitwixxi kuntratt bejn konsumatur u kummerċjant u, għalhekk, japplikaw għal din ir-relazzjoni ġuridika kemm ligħiġiet, regoli u regolamenti prattiċi u professionali stabbiliti u linji gwida minn awtoritat jiet superviżjonali nazzjonali u tal-Unjoni Ewropea, u anke ligħiġiet u Direttivi (fn. 26 Kap. 555, Art 19(3)(c)) li saru biex jagħtu protezzjoni lill-konsumatur.

Din ir-relazzjoni ġuridika li nħolqot bejn l-ilmentatur u l-Bank m'hijiex waħda regolata esklusivament mill-Kodiċi Ċivili u fejn si tratta relazzjoni bejn konsumatur u kummerċjant, japplikaw il-provedimenti tal-Kap. 378 tal-Ligħiġiet ta' Malta, u f'din ir-relazzjoni meta jintużaw espressjonijiet mhux ġusti, il-provedimenti tal-Kap. 378 jipprevalu fuq il-Kodiċi Ċivili u l-Kodiċi tal-Kummerċ. (fn. 27 Kap. 378, Art. 47(B))

L-Arbitru daħal fil-fond fuq din il-kwistjoni fil-Każ Nru. 028/2016 deċiż minnu fit-23 ta' Frar 2018, (fn. 28 Link: <https://financialarbiter.org.mt.en/AboutUs/Documents/Decisions/2018/KAZ%20028-2016%20CAE%20vs%20Bank%20of%20Valletta%20p.l.c.%20et.pdf>) u semma r-raġunijiet għalfejn ma seħħetx transazzjoni bejn il-Bank u l-konsumatur.

L-Arbitru spjega li anke skont deciżjonijiet tal-Qorti tal-Appell, il-kuncett tal-pacta sunt servanda f'dawn il-kaži fejn si tratta kuntratt bejn konsumatur u kummerċjant kelli l-limitazzjonijiet tiegħu. Spjega wkoll kif l-Offerta u l-kuntratt ta' Aċċettazzjoni saru fċirkustanzi fejn il-konsumatur ma kellux wisq għażla hlief li jaċċetta din l-Offerta; u l-klawsoli tal-Offerta fil-bidu tagħha u l-klawsoli 2.9 u 3(a) tal-istess Offerta, kif ukoll kull fejn hemm li l-ilmentaturi kienu qed iċedu d-drittijiet litigju żi tagħhom, jew li b'xi mod kienu qed iċedu kwalunkwe drittijiet li kellhom, għandhom jitqiesu klawsoli inġusti u pprojbiti u jitqiesu daqslikieku qatt ma ddaħħlu.

Ġaladarba dawn il-klawsoli tqiesu li m'għandhom l-ebda effett, għalhekk jitqies li ma seħħet l-ebda transazzjoni bejn l-ilmentatur u l-provdituri tas-servizz li teskludi lill-Arbitru milli jindaga l-mertu tal-kaž.

Peress li l-Arbitru daħal fil-fond fuq din il-kwistjoni, a skans ta' repetizzjoni u sabiex jittratta l-ilment kemm jista' jkun b'mod 'ekonomiku u mħaffef', (fn. 29 Kap. 555, Art 19(3)(d)) qiegħed jagħmel referenza għal dak li ġie deċiż minnu fil-Każ Nru. 028/2016 fit-23 ta' Frar 2018, (fn. 30 Dan il-kaž jinstab fuq il-link: <https://financialarbiter.org.mt.en/AboutUs/Documents/Decisions/2018/KAZ%20028-2016%20-%20CAE%20vs%20Bank%20of%20Valletta%20p.l.c.%20et.pdf>) u r-raġunijiet u l-motivazzjoni li ta f'dak il-kaž f'dan ir-rigward, għandhom jgħoddū wkoll għal dan il-kaž.

Għalhekk l-Arbitru qed jiċħad dawn l-eċċeżżjonijiet.

Eċċeżżjoni lil-BOV u l-VFM (BAM) m'humiex il-Legħittimi Kontraditturi

Dwar l-eċċeżżjoni li l-BOV mhuwiex il-leġittimu kontradittur l-Arbitru m'għandux għalfejn jidħol wisq fil-fond għax jidher evidenti li kien il-BOV li biegħ il-prodott lill-ilmentatur u l-ilmentatur huwa ġustifikat li jagħmel ilment kontra min biegħlu l-prodott. (fn. 32 A fol 88). Il-BOV daħal f'obbligi kuntrattwali mal-ilmentatur u, għalhekk, huwa evidenti li huwa l-leġittimu kontradittur.

Dwar il-VFM (BAM) l-Arbitru jinnota li din ma kinitx involuta fil-bejgħ direktament u ma kinitx hi li nnegożjat mal-ilmentatur li xehed li l-prodott inbiegħlu mill-Branch tal-BOV ta' Hal Qormi. Għalhekk l-uniku leġittimu kontradittur f'dan il-kaž huwa l-Bank of Valletta p.l.c."

L-Appell

7. Is-soċjetà appellanta pprezentat ir-rikors tal-appell tagħha fit-2 ta' Ottubru, 2018, fejn talbet lil din il-Qorti sabiex tħassar u tirrevoka d-deċiżjoni appellata, għajr fejn din iddeċidiet li I-BAM ma kinitx il-leġittimu kontradittur u/jew ġiet illiberata mill-osservanza tal-ġudizzju u/jew li l-ilment ma sarx kontra I-BAM, filwaqt li tilqa' l-eċċeżżjonijiet tagħha, jew liema minnhom, u tiċħad it-talbiet kollha tal-ilmentatur bl-ispejjeż tal-appell odjern u dawk tal-proċeduri arbitrali kontrih. Is-soċjetà appellanta tgħid li tħoss ruħha aggravata bid-deċiżjoni appellata għaliex: (1) I-Arbitru kompletament skarta jew ma tax kaž ta' numru t'ċċeżżjonijiet u sottomissjonijiet tas-soċjetà appellanta; (2) I-Arbitru ma kellu l-ebda kompetenza jiddeċiedi l-ilment; (3) I-Arbitru għamel apprezzament żbaljat tal-liġi meta ddecieda, jekk iddeċieda, li l-ilment ma kienx frivolu u vessatorju skont il-para. (ċ) tas-subartikolu 21(2) tal-Kap. 555; (4) I-Arbitru għamel ukoll apprezzament ġażin tal-liġi u tal-fatti meta ddecieda li jiċħad I-eċċeżżjonijiet tal-preskrizzjoni *ai termini* tal-artikolu 1222 u tal-artikoli 2153 u 2156 tal-Kap. 16; (5) I-Arbitru għamel apprezzament ġażin tal-fatti u tal-liġi meta warrab il-klawsoli kompromissorji mill-kuntratt ta' transazzjoni, iżda fl-istess ħin żamm il-kuntratt fis-seħħ; (6) I-Arbitru għamel apprezzament ġażin tal-fatti u tal-liġi meta kkunsidra jekk I-appellat kienx investitur b'esperjenza; (7) I-Arbitru għamel l-iżbalji fil-kalkoli tal-kumpens.

8. Permezz tad-digriet tagħha tat-28 ta' Lulju, 2020, din il-Qorti fid-dawl ta' dak li jipprovd għalih il-para. (e) tas-subartikolu 19(3) tal-Kap. 555, irrevokat *contrario imperio* d-digriet tagħha, kif diversament preseduta, tas-26 ta' Ottubru, 2018, u ordnat l-isfilz tan-nota li kienet ġiet ipprezentata mis-soċjetà

appellanta fit-18 ta' Ottubru, 2019, filwaqt li skartat l-eċċejżjoni ta' preskrizzjoni eċċepita minnha a tenur tal-para. (f) tal-artikolu 2156 tal-Kap. 16.

9. Il-BAM wiegħbet fid-19 ta' Ottubru, 2018, fejn filwaqt li ddikjarat li d-deċiżjoni appellata għandha tiġi kkonfermata fejn din iddeċidiet li hija mhijiex il-leġittimu kontradittur u/jew hija ġiet illiberata mill-osservanza tal-ġudizzju u/jew li l-ilment ma sarx kontriha, irrimettiet ruħha għall-ġudizzju ta' din il-Qorti fir-rigward tat-talbiet l-oħra.

10. L-appellat intavola r-risposta tiegħu fl-14 ta' Novembru, 2018, fejn talab lil din il-Qorti għar-raġunijiet hemm imfissra sabiex tikkonferma d-deċiżjoni appellata fl-intier tagħha, bl-ispejjeż kontra s-soċjetà appellanta u l-BAM.

Konsiderazzjonijiet ta' din il-Qorti

11. Sabiex il-Qorti tevita tirrepeti dak kollu li digħi ntqal fis-sentenza tal-appell tagħha tas-16 ta' Diċembru, 2019, fl-ismijiet **Finco Treasury Management Limited għall-kont u beneficiju tal-Provinċjal Maltija tal-Agostinjani et vs. La Valette Funds SICAV p.l.c. et** (Appell numru 23/2018) u li għaliha għamlet riferiment aktar 'il fuq f'din is-sentenza, tiddikjara li l-konsiderazzjonijiet *kollha* li għamlet f'dik is-sentenza jaapplikaw *mutatis mutandis* għal dan l-appell u li m'għandhiex x'iżzid ma' dak li ntqal fl-imsemmija sentenza.

Decide

Għaldaqstant, għall-istess raġunijiet li ngħataw fis-sentenza mogħtija fis-16 ta' Diċembru, 2019, minn din il-Qorti, kif diversament ippreseduta, fl-ismijiet Finco Treasury Management Limited għall-kont u beneficiju tal-Provinċjal Maltija tal-Agostinjani et vs. La Valette Funds SICAV p.l.c. et (Appell numru 23/2018), tilqa' l-appell u tħassar id-deċiżjoni tal-Arbitru tat-12 ta' Settembru, 2018, għajr fejn ġie dikjarat li s-soċjeta BAM mhix il-leġittimu kontradittur, filwaqt li tiċħad l-ilment tal-appellat bl-ispejjeż tal-proċedura arbitrali u dawk tal-appell odjern kontrih.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**